



ERITREAN REVOLUTIONARY DEMOCRATIC FRONT

ኣብ ኣድሽ መድረኽ፡ ጸቡቓት ዕድላትን ብደሆታትን ዲሞክራሲያዊ ቃልስና!

ብ2009 ዓ.ም. ኣብ ልዕሊ ርእሰ ፋሽስት ኢሳይያስን ጉጅልኡን ብይን ማዕቀብ ከምዝተደንገገ ዓለም ብዓለሙ ዝፈልጦ እዩ። ውልቀ መላኽን ዕሰባቱን፡ ካብቲ እዋንቲ ጀሚሮም ከም ተናኻሲ ከልቢ ክክብሉ፡ እናሓላፉ ንዓቢይቲ መራሕቲ ሃገራት ከይተረፈ ብተደጋጋሚ ክዝልፉ ሰሚዕናዮም ኢና። ቀንዲ መልእኽቲ ናይ ኣውሮፋም፡ ብዘይወዓልናዮ ተቐጺዕና ዝብል ምንባሩ ዝርሳዕ ኣይኮነን።

ጸጥታ ውድብ ሕቡራት መንግስታት፡ ኣብ ልዕሊ ፋሽስታዊ ስርዓት ኢሳይያስ፡ ብይን ማዕቀብ ዘመሓላለፈ፡ ኤርትራ ብዘይ ቅዋም ብሓደ ሰብ ዘውጸእ ሕጊ ትመሓደር ብምህላዋ ስለዘተሓሳሰሶ ኣይነበረን። ዜጋታትና ብሓፈሻ፡ መራሕቲ ግንባርን መንግስትን ድማ ብፍላይ፡ ብዘይ ናይ ቤት-ፍርዲ ፍቓድ፡ ብጸልማት እናተሃድኑ ይእስሩ ኣሎዉ። ኣብ ጸምጸም በረኽ ተሞቁሎም ጉዳዮም ኣብ ነጻ ቤት ፍርዲ ክዳነ ኣይከኣሉን፤ ቤተ-ሰብም ደሃዮም ክፈልጡን ኩነታቶም ክከታተሉን ኣይተፈቐዱሎምን ብዝብል'ውን ኣይኮነን። ኤርትራውያን ዜጋታት፡ ብጭካነ ሰብኣዊ መሰሎም ይሃህሉ ኣሎ ካብ ዝብል ቁጠዕ ክጣበቐሎም ብምሕሳብ ኣይነበረን። መንእሰያትና፡ ብሽም ሃገራዊ ኣገልግሎት፡ ንዘይተወሰነ እዋን ብዘይ ዝኾነ ክፍሊት ኣብ ጊላዊ ዕዮ ተጸሚዶም፡ መጻኢ ዕድሎም ይጸልምት ኣሎ ብምባል ኣይተበገሰን፤ ህዝብታትና ብሰንኪ ጨካን ምሕደራ ርእሰ ፋሽስት ኢሳይያስን ናይ ድሕንነትን ጸጥታን መሓውሩ፡ ኣብ ዝሓ ሃገርም ተረጋጊእም ምንባር ስኢኖም፡ ከም ደቂ ዛግራ ፎቓዶ ስደት ፋሕ ጭንግራሕ ይብሉ ኣሎዉ። ኣብ ምድረ-ቡዳን ማእከላይ ባሕርን ዝተቐዘፉ ናብ መሬት ዓዶም ተመሊሶም ንቡር ሓመድ ደብ ክይረኽቡ ተኣጊዶም ካብ ዝብል ሰብኣዊ ሓልዮት ዝነቐለ'ውን ኣይነበረን። ኣብ ከተማታት ኣውሮጳ፡ ፖሎቲካዊ ዑቕባ ዝህበም ስኢኖም ቀንፊዘው ይብሉ ብምህላዎም ስለዝተሻቐለ'ውን ኣይኮነን። ከታስ ህዝብታት ኤርትራ ን20 ዓመታት ሰላማዊ ፖሎቲካዊ ቃልሲ፡ ን30 ዓመታት ነዊሕን መሪርን ብረታዊ ተጋድሎ ኣካይዶም፡ ነጻ ኣብ ዘውጽኡዎ ሃገርም፡ ኩሉ ዓይነት መሰሎም ተሓሪፎም ርእሶም ኣድኒኖም ክክብሩ፡ ወይ ድማ፡ ብዘይ ኣገባብ ይእስሩ፤ ይቐዘፉ ናብ ስደት ዛሕዛሕ ይብሉ ኣሎዉ ካብ ዝብል ሰብኣዊ ሓልዮት ብምብጋስ፡ ንርእሰ ፋሽስት ኢሳይያስ ንምቕጻዕ ዝዓለመ ኣይነበረን። እሞ ደኣኽ መበገሲ ብይን ማዕቀብ እንታይ ነበረ ዝብል ሕቶ ምምላስ የድለ።

መልሱ ድማ፡ ሓጺርን ንጹርን እዩ። ንጥሩፋት ግብረ ሽበራውያን ጉጅለታት እናመልመለ፤ እናሰልጠነን እናዕጠቐን ከዋፍር፡ ኣብ ጎድኒ ኣልሸባብ ተሰሊፉ ሰላምን ምርግጋእን ዞባ ቀርኒ ኣፍሪቃ ይዘርግ ኣሎ፤ ንልኣላውነት ሃገረ ጀቡቲ ተዳፊኡ ብዝብሉ ምኽንያታት እዩ። ማዕቀብ ተበይኑዎ ተባሂሉ ዝተኣወጀ። ብይን ማዕቀብ ድማ፡ ኣብ ንጹራት ዕላማታት ዘትኮረ ምንባሩ ተደጋጊሙ ተገሊጹ እዩ። እዚ ጻሕታይ ኩናት፡ ሰላምን ምርግጋእን ኣብ ምዝራግ ዝቐንጎ ጉጅለ፡ ኣጽዋር ከይሸምት፡ ምስዚ መደብዚ ዝተኣሳሰረ ሓላፍነት ዘለዎም ወታደራውያንን ናይ ድሕንነትን ጸጥታን ሹሞኛታት ናይ ምንቅስቓስ መሰሎም ዝነፍግ እዩ ነይሩ። ብሓጺር ኣገላልጻ፡ ብይን ማዕቀብ ኣብ ልዕሊ ማሕበረ ቁጠባዊ ሂወት ህዝብታትና ዘነጻጸረ ኣይነበረን።

ርእሰ ፋሽስት ኢሳይያስን ጉጅልኡን ዝዚ ዝተጠቐሰ ንጹር ዕላማ ዘለዎ ብይን ማዕቀብ፡ ኣብ ልዕሊ ኤርትራን ህዝብታታን ዘቐነዕ መቐጸዕቲ ገይሮም ብምግላጽ፡ ህዝቢ ኣብ ጎድኖም ተሰሊፉ፡ ማዕቀብ ክለዓል ኣብ ኣደባባይት ኣውሮፋ ከስምዕ ንዓመታት ላዕልን ታሕትን ኢሎም። እዚ ብይንዚ ኣብ ልዕሊ ህዝብታት ኤርትራ ዘቐነዕ ኣይኮነን፤ ኣብ ልዕሊዚ ትምክሕተኛ፡ ጻሕታይ ኩናት ጉጅለ ዘነጻጸረ ብይን እዩ ዝበሉ፡ ከም ከዳዓት ተናሸዮም ተግላጽን መግናሕትን ወራዳዎም። ብዓይኒ ሓቂ ክረእ እንከሎ፡ እዚ ብይንዚ ኣብ ልዕሊ ኤርትራን ህዝባን ዘነጻጸረ ዶ ነይሩ ምስ እንብል፡ መልሱ ሓሶት እዩ። ርእሰ ፋሽስት ኢሳይያስን ጉጅልኡን ብዘይ ደረት ኣጽዋር ኩናት ክሸምቱ፡ ላዕለዎት ሓለፍቲ ኣብዚ ዕምምዚ ብንጥፊት ክሳተፉ እንተኾኑሎም፡ ውጽኢቱ ኣብ ልዕሊ ህዝብታት ኤርትራ እንታይ እዩ እንተኣልፍ መልሱ ንጹር እዩ። ኣጽዋር ተግጠቐካ እናሓለፍካ ኩናት ንምጽሕታር ዓቕሚ ምውናን ማለት፡ ሳዕቤኑ፡ ሂወት መላምል መንእሰያትና ብዘይ ምቁራጽ ምቕዛፍ፤ ንብረትን ጥሪትን ህዝቢ ምዕናው፤ ምናንቓልን ኣብ ጥራሕ ጎልጎል ምትራፍን እዩ። ተሞኩሮ 1998-2000 ዓ.ም. ብዝኸፍኣ ክቐጽል ምግባር እዩ። ንህዝብታት ኤርትራ ኣብ ዘይዛዕ ኩናት ጸሚድካ፡ ሓሮሮኡን መተሮኡን ምጥፋእ ማለት እዩ፤ ኣብ ልዕሊ ወጽዓ፡ ሞትን መቐሰልትን ኣብ ርእሲ ርእሲ ምድራብ ማለት እዩ። ካልእ ጸቡቕ መግለጺ የብሉን።

ማዕቀብ ዝበዮኑ ኣካላት፡ ቀንዲ መበገሲኦም ንርእሰ ፋሽስት ኢሳይያስ፡ ንዓመታት ኣብ ልዕሊ ህዝብታትና ዘውረዶ ኩሉ መዳያዊ ቢደል ክእርም ዝዓለመኡ እንተዘይነበረ፡ ንህዝብታትና ብቐጻሊ ኩናትን ጎንጽን ሂወት ደቆም፤ ንብረቶምን ጥሪቶምን ካብ ምብራሕ ክዕቅቡ ዝሓገዘም ብምኻን፡ ኣወንታዊ ተራ ከምዝነበሮ ዝከሓድ ኣይኮነን። ብይን ማዕቀብ ካብዚ ብተወሳኺ ኣወንታዊ ትርጉም ክህልዎ ዝኸእል ምንባሩ ምግማት ይከኣል። ወዮ ደኣ፡ ርእሰ ፋሽስት ኢሳይያስ፡ ድኽነትን ድሕረትን ህዝብታት ኤርትራ ክፈትሕ ዘየንቀደሉ ጉዳይ ኮይኑምበር፡ ብይን ማዕቀብ ኣብ ሞዕባላ ማሕበረ ቁጠባዊ ዓውዲ ሃገርና ኣወንታዊ ተራ ክዕርፍ ዕዞዝ ኣበርክቶ ከምዝነበሮ ዘየተሓታት እዩ። ንምንታይ እንተኣልፍ መልሱ ንጹርን ዘየጋግን እዩ። ካብ ወርቂ ብሻን ብሸም መሕወዩ ግብሪ ዝእከብ ማእለያ ዘይብሉ ገንዘብን መሃዳን ህርኩት ሰብኣዊ ዓቕምን ተዋዲዱ እንተዝወፍር፡ ማሕበረ ቁጠባ ሃገር ንምብርባር ይኹን ንምጥንቓር ዓብይ ዕድል ተፈጠሩ

ነይሩ እዩ። እንተኾነ ግን፡ ኢታዊታት ኤርትራ ዝቆጸረ ኡዲት ዘይብሉ፡ ኣበዮናይ ባንኪ ከምዝተኸዘነ ኣይፍለጥን፤ ሰብኣዊ ጉልበት መንእሰያትና ድማ፡ ገሊኡ ኣብ ምፍሓር ድፋዓትን ሓለዋን፡ ገሊኡ ድማ ጊላ ላዕለዎት ወታደራዊያን ሓለፍቲ ኮይኑ ጅቦኡም መሕበጢ፡ ግን ከኣ ኣብ ልምዓት ሃገር ትርጉም ዘለዎ ለውጢ ከየመዘገበ፡ ን16 ዓመታት ኣይ-ሰላም ኣይ-ኩናት ኩነታት ብኸንቲ ሓሊፉ። ህዝብታትና ብድኸነትን ብጉድለት ጥዕናን እናተሳቐዩ ኣሕሊፎም። ብዓሰርተታት ኣሸሓት ወገናትና ድማ፡ ኣብ ሃገርም ምንባር ትርጉም እናሰኣኑሉ፡ ፎቓዶ ስደት ፋሕፋሕ ክብሉ ጸኒሖምን ኣለዉን። ምስሊ ሃገርና ተዓይኑ፤ ትሕተ ቅርጻን ህንጻታትን ዓንዩ፡ እቶም ዝርከቡም ዝተሃነጹ ሓደስቲ ኣባይቲ ድማ፡ ሕጋዊያን ኣይኮኑን ተባሂሎም ብደዘራት ናብ ፍርስራሰ ዑናታት ተቐይሮም ኣለዉ። ብይን ማዕቀብ ጸጥታ ቤት ምኽሪ ው.ሕ.ሃገራት ኣብ ልዕሊ ኢሳይያስን ጉጅልኡን እኳ እንተነበረ፡ 'ሕን ቀራናት ንጻዕማማት' ኮይኑ ነገሩ፡ እዚ ፋሽስታዊ ጉጅለ'ዚ ዝኸፍኦ ማዕቀብ ኣብ ልዕሊ ህዝብታትና ምስ በዮ፡ ክሳብ ሎሚ ኣየልግሎን።

ርእሰ ፋሽስት ኢሳይያስን ጉጅልኡን፡ ፈለማ ብይን ኮምሽን ዶብ ኣብ ባይታ ኣይተመልከተን፤ ልኣላዊ መሬትና ኣይተመልሰን፤ ጸኒሖ ድማ ዘይፍትሓዊ ብይን ማዕቀብ ኣብ ልዕሊና ተበይኑ፤ ዓለም ዘርያትና እናበለ ከእዊ፡ ኣብ ኢዱ ዘሎ ሃብቲ ሃገር መዋድቕኡ ከይተፈለጠ፡ ኣብ ልዕሊ ህዝብታትና ዘይተኣደነ በደላት ከውርድ ጸኒሖ። ሕሉፍ ሓሊፉ፡ በብእዋኑ ብዝተጸንዐን ብዝተዋደደን መንገዲ፡ ናይ መብራህትን ማይን ኣገልግሎት ብምቁርጽ፡ ኣብ ልዕሊ መነባብሮ ህዝብታትና ከውርዶ ዝጸንሐ ቅልውላው ከይኣኸሎ፡ ኩሉ ገንዘብ ህዝቢ ኣብ ባንኪ ክቐመጥ ብምእዘዘ፡ ብትጋቦ ዝመሓደር 'ናይ ርኽብ ስኡን' ክኾኑ ገይሩም ጸኒሖን ኣሎን። ስለዝኾነውን ርእሰ ፋሽስት ኢሳይያስ፡ ብጸጥታ ሕቡራት መንግስታት ዝተበዮና ማዕቀብ ሕን፡ ኣብ ብልጫ ህዝብታትና ፖለቲካውን ማሕበረ ቁጠባውን ማዕቀብ በይኑ፡ ሕቕኡም ክሳብ ዝጎበጥ፡ ኣረሜናዊ ግፍዒ ክፍጽም ዝጸንሐ እዩ።

ከም ዝፍለጥ "ነባሪ ረብሓ'ምበር ነባሪ ዕርክነት የልቦን" ከምዝበሃል፡ ኣብ'ዚ እዋንዚ ሓድሽ ኩነታት ከምዕብል ንዕዘብ ኣሎና። ንከባቢ ትሽባተ ዓመታት ኣብ ልዕሊ ርእሰ ፋሽስት ኢሳይያስን ጉጅልኡን ተወሲኑ ዝጸንሐ ማዕቀብ ተላዒሉ ኣሎ። ጸጥታ ቤት ምኽሪ ሕቡራት መንግስታት ናብ'ዚ ውሳኔ'ዚ ዝበጸሐ ዝሓለፎ መስርሕ ከምዘሎ ኣይንሰኡቶን። ናይ ውሳኔት ረብሓ ማእከሉ ዝገበረ መስርሕ እዩ። ትማሊ ኣብ ትሕቲ ነባር መሪሕነት ኢህወደግ ዝነበረት ኢትዮጵያ ዝነበራ ዝምድናን፡ ሎሚ ኣብ ትሕቲ ሓድሽ መሪሕነት ኢህወደግ እትርከብ ኢትዮጵያን ተማዕብሎ ዘላ ዝምድና ፍልልይ ከምዘሎ ንርኢ ኣሎና። ዝርዝር ውሽጣዊ ኩነታት ኢትዮጵያ ናይ ምርኣይ ዕላማ ዝሓዘ ጽሑፍ ስለዘይኮነ ኣመት ካብ ምሃብ ሓሊፍና ናብ ምዝርኣር ኣይንኣቲን። ብቐንዱ ምስ ጉዳይ ሃገርና ዝተኣሳሰረ መዳዩ ጥራሕ ኢና ክንድህስስ።

ብመሪሕነት ኣሜሪካን ኣብ ከባቢና ዘለዎ መሻርኽቱ ናይ ማ/ምብራቕ ጎባል መንግስታትን፡ ኣብ ቀይሕ ባሕርን ቀርኒ ኣፍሪቃን ዘለውን ረብሓ ንምውሓስን ንምጥንኻርን ብቅሉዕ ኣበርቲዐን ክሰርሓ ዝረኣዩሉ እዋን ኢና ንርከብ። እዘን ዝጠቀስናዮን መንግስታት፡ ኣብ ኤርትራን ኢትዮጵያን ቀጥታዊ ጽልዎ ከዕርፉ ዝረባረባሉ እዋን እዩ። ርእሰ ፋሽስት ኢሳይያስ፡ **"ውሳኔ ኮምሽን ዶብ ኣብ ባይታ ከይተመልከተ፡ ዙተ ዘይሕሰብ እዩ"** እናበለ ከጉርዕ ከምዝጸንሐ፡ ዋና በዓል ጉዳይ ዝኾነ ኤርትራዊ ጥራሕ ዘይኮነስ፡ ዓለም ብዓለሙ ዝፈልጠ እዩ። እነሆ፡ ፈጻሚት ኢህወደግ ብኣብ-መንበሩ ኣበሉ፡ **"ውሳኔ ኮምሽን ዶብ ብዘይ ቅድመ ኩነት ክንቅበሎ ድሉዎት ኣሎና"** ዝብል መግለጺ ሰለዝሃበ ጥራሕ፡ ርእሰ ፋሽስት ኢሳይያስ ከም ፈኸርኡ፡ **"ብል ውሳኔ ኮምሽን ዶብ፡ ኣብ ባይታ ይመልከት"** ምባል ንጎድኒ ገዲፉ፡ ብሓባር ናብ ካልእ ጉዳያቶም ክዕዘሩ ንርእዮም ኣሎና። ካብ እዋን ስምምዕ ሰላም ጀመሩ፡ ካብ መራሒ መንግስቲ ኢትዮጵያ ደጋጊምና ዝሰማዕናዮም መደረታት ድማ፡ ኣብ ልዕሊ ልኣላውነትን ነጻነትን ሃገርና ስክፍታ ዝፈጥሩ ምዃናም ምዝካር የድሊ። ከም ኣብነት ንምጥቃስ፡- **"ብጉዳይ ዶብ ክሳብ ሎሚ ዝተዘራረብናሉ የልቦን፤ "ዶብ ኣርቲፊሻል እዩ፤" "ናይ ጽልኢ መንገድ ብናይ ፍቕሬ ድልድል ክንሰግር ኢና፤" "ኣነን ኢሳይያስን ተደሚርና ማለት ዓሰብ ምክፋል ማለት እዩ"** ዝብሉ'ዮም። ኣብ ቤተ መንግስቲ ኤርትራ(ኣስመራ) ኣብ ዝተገበረሉ እንግዳት፡ ናይ ኤርትራ ወጻኢ ጉዳይ ኮይኑ ከምዘሰርሕ እናሰሓቐ መዲሩ፤ ቃሉ ኣየዕበረን ድማ፤ ናብ ኣዲስ ኣበባ ምስ ተመለሰ፡ እቲ ኣብ ልዕሊ ኤርትራ ዝተበዮን ማዕቀብ ክለዓል፡ ንጸሓፊ ውድብ ሕቡራት ሃገራት ሕቶ ኣቐሪቡ። ርእሰ-ፋሽስት ኢሳይያስ'ውን ኣይሓመቐን፤ ንኣበሃህላ መራሒ መንግስቲ ኢትዮጵያ፡ መመሊሱ ከራጉዶ'ምበር፡ ስክፍታ ህዝብታትና ዘህድእ መደረ ኣየሰመዐን። ውልቀ መላኺ ኢሳይያስ ድማ፡ **"እነ ቃል ዓለም ኣይፎቱን እዩ፤ ንሰኻ ክትመርኣና ሓላፍነት ሂበካ ኣሎኹ፤" ህዝቢ ኤርትራን ህዝቢ ኢትዮጵያን ሓደ እዮም፤ ክልተ እዮም ዝብል እንተሃልዩ፡ ታሪኽ ዘይፈልጥ እዩ"** ኢሉ። ኩሎም ኣፍ ጎጃፍ ተዋሃሂም ይኹኑ፤ ኣብ ጠረጴዛ ኮፍ ኢሎም ዝተዘራረቡሎምን ዝተሰማምዑሎምን ድማ፡ ንህዝብታትና መብርሂ ዝሃቡሉ ኣይኮኑን። እኳ ደኣስ፡ ኣብ ቃለ መሕትት ር/ፋሽስት ኢሳይያስ (ሕዳር 03/2018) ዝሰማዕናዮ፡ ጉዳይ ዶብ ንኡሽተይ ነገር ያኢ ተረኺቡስ፡ **"ኣጽብብ ኣቢልና ኣይንርእዮ፤ ኣሰፍሕ ኣቢልና ንርእዮ"** ብምባል፡ ከም ትጽቢት ህዝብታትና ጉዳይ ምምልካት ዶብ፡ ቀዳማይ ኣጀንድኡ ከምዘይኮነ ኣነጻጺር ኣቐሚጡ እዩ። ጉዳይ ቁጠባዊ ውህደት ናይ ኢትዮጵያን ኤርትራን ጥራሕ ዘይኮነ፡ ኣብ'ዚ ዘባ ዝርከቡ 300 ሚልዮን ህዝቢ፡ ቁጠባዊ ውህደት ክገቡሩ ብቐዳምነት ከምዝግደስ ኣመልኪቱ።

ርእሰ ፋሽስት ኢሳይያስ፡ ብልኡኽ ኣሜሪካን ጎባል ኢና ዝብላ ሃገራት ኣዕራብን ተሓንጺጹ ዝተዋሃበ ትልሚ፡ ካብ ምቕባል ወጻኢ፡ ናይ ስልጣን ዕምሩ ዝቐጸለሉ ዕድል ከምዘየልቦ ተገንዚቡዎ እዩ፤ ከምተን ዝሓለፉ፡ 16 ዓመታት፡ **"ውሳኔ ኮምሽን ዶብ ኣብ ባይታ ከይተመልከተ ዙተ ዝበሃል ዘይሕሰብ እዩ"** ክብል ዕድል ዝህቦ ኣይነበረን። እታ ቀጣን ናይ ጎበለላት መልእኽቲ፡ ትም ኢልካ ሞዓጋ፡ ወይ ድማ ቀሰብን ክነምዑጎካ ኢና ምስ ኮነቶ፡ ኣቐዲሙ ዝተፍኦ ተመሊሱ ክልሕስ ዘሕፍሮ ኣይነበረን፤ እንተኸኢሉ መወራሪዲ ዝኾኖ ከናዲ መዓልታት ክወስድ ጥራሕ ተገዲዶ። እዚ ድማ፡ ተሞኩሮ ኩናት ኤርትራን ኢትዮጵያን 1998-2000 ተመሊሰካ ክትዝከር ይገብር። ብትምክሕቲ ሓቢጡ፡ **"ካብ ባይታ ወጻኝ ማለት ጸሓይ ሞይታ ማለት እዩ..." "ገደብ ግዳ ንፈታተን"** እናባበለ፡ ነቶም ዝቐረቡሉ ናይ ሰላም መጻዕባታት ክሕስም ከምዘይጸንሐ፡ ብለካቲት 1999 ዓ.ም. ኣብ ግንባር ባይታ ዘይሓሰበ ከቢድ ስዕረት ምስ ወረደ፡ **"ስምምዕ ሰላም ተቐብልናዮ ኣሎና"** ኢሉ ኣውያቱ ናብ ውድብ ሕቡራት ክቐርብ ዝከከር ኢዩ። ብግንቦት 2000 ዓ.ም. ድማ፡ ካብ ዓራዲሎም

ዝጸንሐ ግንባራት ተጸራሪ ምስ ወጸ፡ ኣብ ኣልጀርሰ ዝቐረቡሉ ውዑሳት ከይፈተወ ክፍርም ዝተገደደሉ ኩነታት ምፍጣሩውን ኣይንርሰዮን። ቀንዲ ምኽንያት ድማ፡ ክብርን ልኡላውነትን ኤርትራን ህዝባን ኣብ ሓደጋ ከይወድቑ ብምሕሳብ ኣይነበረን፤ እንታይ ደኣ፡ ነታ ኣብ መጽብብ ዝተቐርቀረት ጉጅላዊ ፖለቲካዊ ስልጣን መቃነዩ ዕድል ንምርካብ እዩ ነይሩ። ከምኡ እንተዘይከውን፡ 25 ትርብዒት ኪ.ሜ. ዘየካትዕ ልኡላዊ ግዝአት ኤርትራ፡ ኣብ ትሕቲ ዓቃቢ ሰላም ሰራዊት ውድብ ሕቡራት ሃገራት ክጸንሕ ክሰማማዕ ኣይምኾነን። እንተኾነ ግን፡ ንኢሳይያስ፡ ልዕሊ ክብሪ ሃገርን ህዝብን ፖለቲካዊ ስልጣን እያ ተገድሶ። ሎሚ ድማ ብካልእ መልክዕ ታሪኽ ተደጊሙ ምህላወ ንርዳእ።

ውሳኔ ኮምሽን ዶብ ኣብ ባይታ ከይተመልከተ፡ ዘተ ዘይሕሰብ ዝብል ፈሽራ ንጎድኒ ገዲፉ፡ ጉጅላዊ ስልጣን ዘቃንዖላ፡ ካብ ህዝብታትና ተኸዊሉ ብዝተፈራረገ ስምምዕት፡ እነሆኳ ካብ ዓዲ ሃሎ ወጸኡ ናብ ዝተፈላለየ ሃገራት ዑደት ክገብር ንርእዮ ኣሎና። ሕሉፍ ሓሊፉ ብዛዕባ 300 ሚሊዮን ህዝብታት ዘባ፡ ቁጠባዊ ውህደት ክምድር ድፍረት ምርካብ፡ እታ ብመንግስቲ ኢህወደግ ጸልሚታ ዝነበረት፡ ኣብ ቀርኒ ኣፍሪቃ ንብሉል ናይ ምዃን ሕልሚ፡ ዳግም ነብሲ ክትዘርእ ትመጣጠር ዘላ ትመስል። ርእሰ-ፋሽስት ኢሳይያስ፡ ጎይቶቱ ዘዳለዉሉ፡ ዘላቂ ርብሐኡም ዘውሕስ ትልሚ ምስ ተቐበለ፡ ናይዚ መቐሽሽ ዝኾነ ዝተፈላለዩ ውህብቶታት ክቐበል ተኸታቲልና ኢና። ናብ ሕቡራት ኢሚራት ዓረብ ከይዱ ዝተሸለም ወርቂ እቲ ዝዓበዩ እዩ። ኣብ ላዕሊ ከም ዝገለጽናዮ፡ ምስ ኢትዮጵያ ስምምዕ ሰላም ብምፍርራሙ፡ ከም ኣወንታዊ ምዕባለ ተወሲዱ፡ እቲ ካብ 2009 ጀሚሩ ኣብ ልዕሊ-ተበይኒ ዝነበረ ማዕቀብ ክለዓል ተወሲኑ ኣሎ። ኣብ ዝተሓለፉ ዓመታት፡ ብይን ማዕቀብ ከይለዓል ኣበርቲዑ ክሰርሕ ዝጸንሐ መንግስቲ ኢህወደግ፡ ሓዲሽ መሪሕነት ንቐድሚት ምስ መጸ፡ ብይን ማዕቀብ ክለዓል ጸዕርታት ከካይድ፡ ናይ ከባቢ ሃገራት ተመሳሳሊ መርገጺ ክሕዝ ድፍኢታት ክገብር ከም ዝጸንሐ ዝተኸታተልናዮ ስግንጢር እዩ።

ርእሰ ፋሽስት ኢሳይያስ፡ ምስ ኢትዮጵያ ናይ ሰላም ስምምዕ ብምፍርራሙ፡ ናይ ክልቲኦም ሃገራት ህዝብታት ክተሓወዱ፡ ኣብ ኤርትራ ተኸሚሩ ዝጸንሐ ቁጠባዊ ሕጻራትን ቅልውላውን ዝተወሰነ እስትንፋስ ክረክብ ክኢሉ ምህላወ ብኣወንታ እንርእዮን ተጠናኺሩ ክቐጽል እንደፍኣሉን እዩ። ይኹንምበር ኣብ ልዕሊ ህዝብታትና ን27 ዓመታት ተዳዕኒናም ዝጸንሑን ዘለዉን ፖለቲካውን ማሕበረ ቁጠባውን ግፍዕታት ማንካ ኣይተላዓሎምን ጥራሕ ዘይኮነስ፡ ክላዓሉ ከምዝኸለሉ ዝኾነ ምልክትውን የልቦን። እኳ ደኣስ፡ ሃገሮም ከም ዑንቂ ጸቢባቶም፡ መምሉቕ ስኢኖም ተዘሪዖም ዝጸንሑ ኤርትራውያን ስድራታት፡ ብዓሰርተታት ኣሸሓት፡ ሕዝሎን ሕንጥልጥሎን ኮይኖም ናብ ስደተኛ ካምፕታት ኢትዮጵያ ክኣትዉ ይረኣዩ ኣሎዉ። እዚ ክውንነትዚ ብንጹር ዘረጋገጸ ሓቂ እንተሃለወ፡ ብይን ማዕቀብ ኣብ ልዕሊ ጉጅላ ኢሳይያስ፡ ነቶም ኣብ ልዕሊ ህዝብታትና፡ ዝወርዱ ዘይተኣደኑ ግፍዕታት መገባሊ ዝገበረ ከምዘይነበረ እዩ።

ገባቲ ኢሳይያስ፡ ንምንታይ ድሕሪ 16 ዓመታት፡ ነቲ ክቐርብ ዝጸንሐ ቅድመ ኩነት ራሕሪሑ፡ ብዘይ ምምልካት ዶብ፡ ናብ ካልኣት ስምምዕት ኣትዩ ዝብል መልሱ ኣብ ላዕሊ ተኣሚቱ ኣሎ። ምስ ጸሕታሪ ኩናት፡ ሃርጓምን ስሱዕን ባህርያቱ ብዝተታሓሓዘ ክረኣ እንክሎ፡ እዚ ተፈራሪሙሉ ዘሎ ናይ ሰላም ስምምዕ ክሳብ ክንደይ ጸኒዑ ክቐጽለሉ እዩ ዝብል ሕቶ ክነልዕል ይገብረና። ብርግጽ ባዕሉ ዝውልዖ ኩናት፡ ውዲሉ ሓዲሩ ንጥፍኣቱ ምዃኑ እንተገምገሙ፡ 'ቶግ' ክብል ከምዘይኮነ ምግንዛብ ይከኣል። ግን ከኣ ብተዘዋዋሪ መንገዲ ሓዊ እናረኮዐ፡ ብማዕዶ ወይ ድማ ብድሕሪት ኮይኑ እናሳወረ፡ ካብ ምኻድ ክቐጠብ ይኸእልዶ እንተኣልና፡ ፈጸሙ ደው ክብሉሉ ዘይክእል ሕዳር ሕማሙ ምዃኑ ንርዳእ። ድሕሪ ስምምዕ ሰላም ክልቲኦም ላዕለዎት መራሕቲ ኤርትራን ኢትዮጵያን፡ ውልቀ መላኺ ኢሳይያስ ኣብ ውሽጣዊ ኩነታት ኢትዮጵያ ኢዱ ኣእትዩ፡ ነቲ ከም ደመኛ ጸላኢኡ ዝርእዩ መሪሕነት ህወሓትን ህዝቢ ትግራይን ንምድሃኽ ሽርሕታት ካብ ምእላም ዓዲ ከምዘይወዕል፡ ዓበይቲ ምልክታት ክረኣዩ ጸኒሑምዮም። ንኡብነት፡ ብመራሒ መንግስቲ ኢትዮጵያ ዝተቐልሐ መግለጺ ብዛዕባ ውሳኔ ኮምሽን ዶብ፡ መሪሕነት ህወሓት ዝተዋሰነሉን ዝግብሉን ናይ ፈጸሚት ኢህወደግ ሓባራዊ ውሳኔ ምዃኑ ብሩህ እናሃለወ፡ ብ20 ሰነ 2018 መዓልቲ ሰማእታት፡ ኢሳይያስ ዝሃቦ መግለጺ ምዝካር ይከኣል። **"ጸዎታ ኣብቂዑ" (Game Over)** ዝብል፡ ናብ መሪሕነት ህወሓት ዘንጸጸ መልእኽቲ ምዃኑ ማንም ዝሰሕቶ ኣይኮነን። ኮራኹር ኢሳይያስ ኣብ ሶሻል ሚዲያ ብሰፊሑ ተዋፊሮሙሉ ዝጸንሑውን ነዚዚ ሓቂ ዘራገድ እዩ። ብተወሳኺ፡ ናብ ጎንደርን ባህርያርን ዝገበሮ ዑደት፡ ብርክብ ሰለስተ መራሕቲ ሃገራት ክሸፈን ዝተፈተነኳ እንተኾነ፡ ካብ ጽባሕ እቲ መገባቲ፡ ኣብ ኢትዮጵያ እንርእዮ ዘሎና፡ ቡብእዋኑ ዝንህር ፖለቲካዊ ቅልውላውን ግጭትን፡ ኣኣዳው ኢሳይያስ ከምዘለዎ ንምግንዛብ ዓሚቕ ተመራማሪ ምዃን ዝሓትት ኣይኮነን። ነዚ ብዝያዳ ዘረጋገጸ ድማ፡ ምስ ግህሰት ሰብኣዊ መሰልን ብልሽውናን ተታሓሕዙ፡ ዓቃቢ ሕጊ ኢትዮጵያ ዝኸፈቶ ክሲ፡ ኣብ ሶሻል ሚዲያ ብዝኸፍኦ መንገዲ ክቃላሕ፡ ዕሰባት ኢሳይያስ ዝጸውቱዎ ዘለዉ ኣሉታዊ ተራ፡ ናይ ኣደባባይ ምስጢር እዩ። እዚ ኹሉ ደማሚርካ ክረኣ እንክሎ፡ ገባቲ ኢሳይያስ ተፈራሪሙሉ ዘሎ ናይ ሰላም ስምምዕ፡ ምስ ላዕለዋይ መራሒ ኢህወደግምበር፡ ምስ ህዝብታት ኢትዮጵያ ፈጸሙ ዘይምዃኑ እዩ። ስለዝኾነውን ርእሰ ፋሽስት ኢሳይያስ፡ ሕዳር ቁሙ ከውጽኦ፡ ልዕሊኡ ድማ ሕቡእ ፖለቲካውን ቁጠባውን ጥሙሕ ከርቂ፡ ንመሪሕነት ህወሓትን ህዝቢ ትግራይን ኣብ ዝጎድእ ዓውዲ፡ ኣብ ጓይላ ኮይኑ ክሰዕስዕ ከምዝኸለል ዘጠራጥር የብሉን። እዚ ሓደገኛ ናይ ኩናት ጓይላ ድማ፡ ኣብ ልዕሊ ህወሓትን ህዝቢ ትግራይን ጥራሕ ደው ዝብል ከምዘይኮነ፡ ኣጽንኦት ሂብና ክነስምረሉ ንደሊ ጉዳይ እዩ። ንምንታይ እንተተባህሉ፡ መልሱ ብሩህ እዩ። ኣብ ህሉው ኩነታት ኢትዮጵያ ምስ እንዕዘብ፡ እንትርፈ ህዝቢ ትግራይን ህወሓትን ኣብ ልዕሊ ልኡላውነትን ነጻነትን ሃገርና እሙን ፈታዊ ኣሎና ኣልና፡ ኣፍና መሊእና ክንዛረብ ኣብ ዘይንኸእለሉ ኩነታት ንርከብ። እቶም ኣብ ሓቕፊ ኢሳይያስ ሞይቆም፡ ክዕንገሉን ክሰልጥኑን ዝጸንሑ ሓይልታት ትምክሕቲ ኢትዮጵያ፡ ድማ፡ ቀንዲ መዓስከርም ኣብ ክልል ኣምሓራ ገይሮም ምህላምም ንክታተሎም ኣሎና። እዞም ናይ ትግልን ሎምን እሙናት ኣዕሩኽ ርእሰ ፋሽስት ኢሳይያስ፡ ኣብ ልኡላውነትን ነጻነትን ሃገርና፡ ንኣንቲ መዓልቲውን እምነት ኣንቢሮም ኣይፈልጡን። ገና ካብ ኣእመሮኦም ዘይወጸ፡ ወደባት ኤርትራ ኣብ ትሕቲ ቁጽጽሮም ናይ ምውዓል ሓደገኛ ጥሙሕ ዘለዎምዮም። ስለዚ ድማ፡ ውልቀ መላኺ ኢሳይያስ፡ ንመሪሕነት ህወሓትን ደጀኑ ህዝቢ ትግራይን ንምድሃኽ ዝምስርቶ ዘሎ ሕቡእ ናይ ጥፍኣት ግንባር፡ መወዳእትኡ ንህዝብታት ኤርትራን ደለይቲ ለውጥን ብምድሃኽ፡ ኤርትራን ወደባታን ኣካል ኢትዮጵያ ናይ ምግባር ዕላማ ዝሓዘ ሓይሊ ትምክሕቲ፡ ከም ዓንዲ ሕቕ ኮይኑ ዝዋሰኡ እዩ። ስለዚ ድማ፡ ህዝብታት ኤርትራን ሓይልታት ዲሞክራሲያዊ ለውጥን፡ ነዚ ሓደጋዚ ከይተበገሰ እንክሎ ንምምካኑ ዝለዓለን ዝተወሃሃደን ምርብራብ ከካይዱ ይህልዎም ኣልና ንኣምን።

ምስ ስምምዕ ሰላም ርእሰ ፋሽስት ኢሳይያስን መራሒ መንግስቲ ኢትዮጵያን ተታሒሒኩ ከም ዘተባብዕ ምዕባለ ተራእዮ፡ ብይን ማዕቀብ ክለዓል ኣብ ዝተወሰነሉ እዋን ብምጅኑ፡ ጸቢብ ሸውሃት ኢሳይያስን ሓይልታት ትምክሖት ኢትዮጵያን ንምርዕይ ተወሳኺ ነዳዲ ከምዝኾናም ንምርድኡ ዘጸግሞ ኣይኮነን። ኣብ ላዕሊ ብንጹር ከምዘተቐመጠ፡ ኢሳይያስ ኣብ ውልቃዊ ስልጣኑ ዝመጸ ሓዲጋ እንተዘየሰኪፉዎ፡ ኣብዚ እዋንዚ ብዘለዎ ባጤራ፡ ኣጽዋርን ነዚ ዝሕግዙ ዘበን ዘምጸአም ተክኖሎጂታት ካብ ዕዳጋ ክሸምት ድሕር ከምዘይብል ኣይንስሕቶን። ብርግጽ ኣጽዋርን ተክኖሎጂን ብዘይ ሰብ ትርጉም ዘለዎም ኣይኮኑን። መንእሰያት ኤርትራ ብሓፈሻ፡ መጻኢ ዕድሉ ክሕሸሽ ዝጸንሐ፡ ኣብ ሰራዊት ምክልኻል ኤርትራ ዘሎ መንእሰይ ድማ ብፍላይ፡ ዳግም መሳርሒ ጨካን ጉጅለ ኢሳይያስ ኮይኑ፡ ኣብ ልዕሊ ህዝቡን ሃገሩን፡ ዝኸፍኦ ዕንገራት ከውርድ ድሉው እዩ ክበሃል ኣይከኣልን። ምስ ምክፋት ዶባት ዛገንባሳን መረብን ተሓሳሲ፡ ካብ ኣባላት ሰራዊት ኤርትራ ክግለጽ ዝሰማዕናዮ **"ካብ ሎሚ ንደሓር ናብ ኩናት ኣይንኣቱን"** ዝብል ርእይቶ፡ ነዚ ሓቂዚ ዘመልከት እዩ። እዚ ርእይቶዚ፡ ብዘይካኻም ውሑዳት ሞቶምን ሕዮቶምን ምስ ርእሰ ፋሽስት ኢሳይያስ ዘተሓሳሲ ዕሰባት፡ ንመብዛሕትኦም ኣባላት ሰራዊት ኤርትራ ዝውክል ርእይቶ እዩ። ብምጅኑውን ውልቀ መላኺ ኢሳይያስ፡ ዘበናዊ ኣጽዋር እንተሸመተ፡ ብሂወት መንእሰያት ኤርትራ፡ ንህወሓትን ህዝቢ ትግራይን ብምድሃኽ፡ ሕቡእ ሒሳባቱ ከማልእ ይኸእል እዩ ኢልካ ኣይሕሰብን። ግን ከኣ ምስቶም ነባራትን ዘበነዎትን ኣዕሩኹ ሓይልታት ትምክሖት ኢትዮጵያ ተሻሪኹ፡ ኣብዚ ጥፍኣትዚ ዝውዕል ሓገዝ ክገብር ኣይከፍትንን ዝበሃል ኣይኮነን። በዚ መንጽር ክረኣ እንከሎ ምልዓል ብይን ማዕቀብ ኣሉታዊ ትርጉም ከምዘለዎ ምግንዛብ ይከኣል።

ካልእ ዘተሓሳስብ ድማ፡ ድሕሪ ስምምዕ ሰላም፡ ኣብ ዝተኻየደ ናይ ውድብ ሕቡራት ሃገራት ኮምሽን ሰብኣዊ መሰላት ኣኼባ፡ ብጉጅለ ልኡኽ መንግስታት ኣፍሪቃ ዝተንጸባረቐ መርገጺ እዩ። እዚ መርገጺዚ ዝተቐልሐ፡ ኣብ መወዳእታ ሰሙን ወርሒ ጥቅምቲ 2018 ኣብ መበል 31 ስርዕ ኣኼባ ኮምሽን ሰብኣዊ መሰላት እዩ። ፍልይቲ ራፖርተር ኮምሽን ሰብኣዊ መሰላት ኣብ ኤርትራ፡ ወይዘሮ ሺላ ኪታሩት፡ ንመወዳእታ ጊዜ ብዛዕባ ጉዳይ ሰብኣዊ መሰላት ኣብ ኤርትራ ኣመልኪታ፡ ብዘይ ዝኾነ ጸሌዕነት፡ ንጹር ስእሊ ዘትሕዝ ጸብጻብ ከምዘቐረበት ዝፍለጥ እዩ። እዛ ፍልይቲ ራፖርተር፡ ክልቲኦም መንግስታት ኤርትራን ኢትዮጵያን፡ ናይ ሰላም ስምምዕ ምግባርም ብኣወንታ ከምትርእዮ ኣመልኪታ እያ። ይኹንምበር፡ ምስዚ ስምምዕዚ ብዝተታሓሕዘ፡ ኣብ ውሽጢ ኤርትራ ዝኾነ ይኹን ለውጢ ከምዘይተራእዩ ጥራሕ ዘይኮነስ፡ ክሳብዚ እዋንዚ ከባቢ 9 ሺሕ ኤርትራውያን፡ ካብ መረብቶም ተፈናቂሎም ናብ መደበር ስደተኛታት ዝኣተዉን ኣብ ትጽቢት ዝርከቡን ከምዘለዉ ብንጹር ኣመልኪታ። ካልኣት ኣብ ውሽጢ ዓመተ 2018 ዓ.ም. ዝተራእዩ ግህሰት ሰብኣዊ መሰላት ድማ ብንጹር ገሊጻ፤ ኣብ ኣሰመራ ዝተኻየደ ሰላማዊ ተቐውሞ፡ ኣብ ልዕሊ ህጻናትን ደቂ ኣንስትዮን ዝወረደ ማእሰርትን ምንግልታዕን፡ ንበዓል ጸጋ ዕድመ ኣቦና ሓጂ ሙሳ ኣብ ልዕሊኦም ዝተወሰደ ናይ ምእሳር ስጉምትን ሕልፈቶምን ገሊጻ። ኣቶ ብርሃነ ኣብርሀ ርእይቶኡ ብጽሑፍ ብምግላጽ ጥራሕ፡ ንግፍዓዊ ማእሰርቲ ከምዘተቃልዐ፣ ኤርትራ ክሳብ ሎሚ ቅዋም ከምዘይብላ፡ ሰብ ስልጣናት ዝሕተቱሉ ሕጋዊ ስርዓት ከምዘየልቦ... ወዘተ፤ ኮታስ ነቲ ኣብ ባይታ ኩሉ ሰብ ዝርእዮ ግህሰት ሰብኣዊ መሰላት ኣጉሊሃ ኣቐረበት። ኣብዚ ጸብጻብዚ ርእይቶኡ ዝሃበ ጉጅለ ልኡኽ መንግስታት ኣፍሪቃ፡ ነዚ ጸብጻብዚ **ንፖሎቲካዊ መዓል ዝተዳለወ እዩ** ብምባል ክቃወም ተሰማዑ። ካብ ኩሉ ንላዕሊ ዘደንጹ ድማ፡ እታ ክሳብ ሎሚ ብዘይ ምቁራጽ ስደተኛታት ዝወቑቡላን፡ ብቐረባ ንመንነት ስርዓት ኢሳይያስ ዝፈልጥ መንግስቲ ኢትዮጵያ ዝወከለት ልኡኽቲ፡ ንመርገጺ ጉጅለ ልኡኽ ኣፍሪቃ ምድጋፋ እዩ።

ውድብ ሓድነት ኣፍሪቃ፡ ኣብ እዋን ነጻነታዊ ብረታዊ ተጋድሎና፡ ኣብ ጎድኒ ባዕዳዊ መግዛእቲ ኢትዮጵያ ተሰሊፉ፡ ኣብ ልዕሊ ህዝብታት ኤርትራ ዝፈጸም በደል ከይኣኸሎ፡ ሎሚ ድማ፡ ኣብ ጎድኒ ፋሽስታዊ ስርዓት ኢሳይያስ ተሰሊፉ፡ ኣብ ልዕሊ ህዝብታትና ዝወርድ ዘሎ ጨካን ግህሰት ሰብኣዊ መሰላት፡ ዕሸስ ክብሎ ምምራጹ ንዕዘብ ኣሎና። ብርግጽ ግዳማዊ ደገፍ፡ ህዝባዊ ቃልሲ ኣብ ምስላጥ ኣወንታዊ ተራ ከምዘለዎ ዝሰሓት ኣይኮነን፤ ብኣንጻሩ ድማ ናይ ምጉታት ተራ ከምዘለዎ ዝዝንጋዕ ኣይኮነን። ናይ ዓወትን ውድቀትን ወሳኒ ተራ ዘለዎ ኮይኑ ግን ኣይፈልጥን። ነዊሕን መሪርን ነጻነታዊ ተጋድሎና ነዚ ሓቂዚ እኹል ምስክር እዩ። ስለዚ ህዝብታትና ነዞም ኣብ ዝተፈላለዩ ናይ ታሪኽ ኣጋጣሚታት ዝኸሰቱ ግዳማዊ ጥልመታት ሰጊሮም፡ ንፋሽስታዊ ስርዓት ኢሳይያስ ንምውጋድ ከምዘይጽገሙ ዘጠራጥር ኣይኮነን። ውሽጣዊ ዓቕምና ወሳኒ እዩ እሞ፡ ኣብዚ መዳይዚ ብምትእምማን፡ ዲሞክራሲያዊ ቃልሲና ንምሕያል ክንጽዕት ይህልወና።

ኣብ መደምደምታ፡ ርእሰ ፋሽስት ኢሳይያስን ጉጅለኡን፡ ናይ ደገ ሓይልታት መሳርሒ ብምጅን፡ ካብቲ ተዓኸሊሎም ደቂሶሙሉ ዝነበሩ ዓዲ ሃሎ ወጺኦም ፈለኸለኹ ክብሎ ዝጀመሩሉ ኩነታት ንርከብ። በቲ ካልእ ድማ፡ እዚ ተኸሲቱ ዘሎ ሓድሽ ሃገራውን ከባብያውን ኩነታት፡ ዘበርከተልና ጸጋታት ኣሎ። ብስምምዕ ሰላም፡ ህዝብታት ኤርትራ፡ ካብ ተቐርቂሮም ዝጸንሑ ህግደፋዊ መጻወድያ ክወጹ ዝኸእሉሉ ኩነታት ተፈጠሩ ኣሎ። ከባቢኦምን ውሽጣዊ ኩነታት ሃገሮምን ከመዛዘኑ ዕድል ረኺቦም ኣሎዉ፤ ፋሽስታዊ ጭካኒ ኢሳይያስን ጉጅለኡን ኣበዮናይ ማዕመቕ ውድቀት ሸሚሙዎም ከምዘጸንሐ፡ ብተግባር ዘረጋገጹሉ እዋን እዩ። ብኡ መጠን ጽልእቶም ኣብ ልዕሊ ርእሰ ፋሽስት ኢሳይያስን ጉጅለኡን እናበረኸ ይኸይድ ኣሎ፤ ውሽጣዊ ነድሮም እናገንፈል ይወጽእ ኣሎ። እዚ ምዕባላዚ፡ ኣብ ሃገርና መሰረታዊ ዲሞክራሲያዊ ለውጢ ንምርግጋጽ ዘኸእል ወሳኒ ረቕሒ እዩ። ተጠናኺሩ ክቐጽል ድማ፡ ብቐጅ ኣመራርሓ ክረከብ ይህልዎ። ኣብዚ መዳይዚ ዲሞክራሲያውያን ሓይልታት ሃገርና ከቢድ ሓላፍነት ክንሸከም ይግባእ። በቲ ካልእ እዚ ሓድሽ ኩነታትዚ ከበድቲ ብደሆታት ኣብ ልዕሊና ክዝንቢ ይገብር ምህላወ ክንስሕቶ ኣይግባእን። ሓላፍነት መንግስታትን ናይ ዞባና ጎበለላትን፡ ረብሓታቶም ንምውሓስን ንምጥንኻርን ናይ ሞትን ሕዮትን ምርብራብ ዘካይዱሉ ውቕቲ እዩ። ንርእሰ ፋሽስት ኢሳይያስ ይኹን ንመንግስታት ከባቢና፡ ብሓደ ወገን ሸር በቲ ካልእ ወገን ዱላ እናርእዩ፡ እሙናት ልኡኻቶም ክኹኑዎም፡ ከበድቲ ተጽዕኖታት ክዕርፉ ይረኣዩ ኣሎዉ። ውልቀ መላኺ ኢሳይያስ፡ ልዕሊ ውልቃውን ጉጅላውን ስልጣኑ ዝርእዮ ነገር የብሉን። እዚ ሓዲጋዚ ንክብርን ልኣላውነትን ሃገርናን ህዝብታትናን ብኣሉታ ዝጸሉ እናዳሃለው፡ ተቢዑ ከምክት ኢዩ ኢልካ ኣይሕሰብን። እንተኸኢሉ ናይዞም ሓይልታት ዕሰብ ኮይኑ፡ ኣብ ክሊዚ ኩነታትዚ፡ ውልቃዊ ስልጣኑ ዚቃንየሉ መንገዲ እዩ ዝመርጽ ዘሎ። ብተግባር ድማ፡ ንሓድሽ ምምሕዳር

አሜሪካ ከሞገስ፣ ንመንግስታት ስዑድን ኢማራት ከሰግድ፣ ብአኦም ከሸለም፣ ምስ ሓይልታት ትምክሕቲ ኢትዮጵያ ውዲታት ከአልምን፣ ብዋጋዚ ድማ፣ ናይ ህዝብታትና ንዓመታት ዝተጸፍጸፉ ሕቶታት ዕሸሽ ኢሉ፡፡ ገና ጊላዊ አገዛዝኣ ተሸኪምም ከቐጸሉ ይእዝዝ ኣሎ፡፡ እዚ ተርእዮዚ፡ ንሃገርናን ህዝብታትናን ይኹን ንከባቢና፡ ኣብ ከቢድ ፖለቲካዊ ቅልውላው ዘጥሕልን፡ ሓመድካ ነጊፍካ ንምትንሳእ ቀሊል ዘይኮነሉ ኩነታት ዝፈጥር እዩ፡፡ ስለዚ ድማ ሓደግኡ ከቢድ ምዃኑ ከንግንዘብ ይህልወና፡፡

በዚ መሰረት፡ ኣብዚ እዋንዚ ነቶም ረኺብናዮም ዘሎና ጸጋታት ብግቡእ ዓቂብና ንምሕያሎም እናጸዓርና፡ በቲይን በቲይን ዘንጸላልዉና ዘለዉ ሓደጋታት ብግቡእ ተገንዚብና ንምፍሻሎም፡ ናብ ቀንዲ እዋናዊ ጸላኢ ህዝብታትና ዝኾነ፡ ፋሽስታዊ ስርዓት ኢሳይያስ ዘቐነዐ ዕቲብ ቃልሲ ክነካይድ ይህልወና፡፡ ኣብ ውሽጢ ሃገር ዝካየድ ዲሞክራሲያዊ ቃልሲ፡ ናይ አባላት ሓይልታት ምክልኻል ተራ ዓብይ ምዃኑ ብምስትውዓል፡ ኣብ ጎድኒቲ ብዘይ ምሕረት ክደሃኽ ዝጸንሐን ዘሎን ህዝቦም ተሰሊፎም ክቃሉ ዕቲብ ጸዕሪ ክካየድ ኣሎዎ፡፡ ኣብ ዲያስፖራ ዝነበር ህዝብና ብሓፈሻ፡ መንእሰያት ድማ ብፍላይ፡ ኣብዚ ወሳኒ ናይ ምርብራብ መድረኽ፡ ካብ ዝኾነ እዋን ንላዕሊ ዓቕምታቶም ኣወሃሂዶም ንዲሞክራሲያዊ ቃልሲ ህዝብና ብኹሉ መዳይ ከሓይሉዎ ክጸዕቱ ይህልዎም፡፡ ደለይቲ ዲሞክራሲያዊ ለውጢ ሓይልታት ተቐውሞ፡ ኣብ ሕሉፍ ተሞኩሮናን ቃንዛታቱን ጊዜና ካብ ምብኻን፡ ኣብ ሓደሽ መድረኽ፡ ነዞም ተረኺቦም ዘለዉ ጽቡቕት ዕድላት ጸንፊፍና፡ ናብ ረብሓ ህዝብታትና ንምውዓል፡ ኣብ ልዕሊና ኣንጸላልዮም ዘለዉ ከበድቲ ብደሆታት ብግቡእ ተገንዚብና፡ ቀንዲ ቱኸረትና ንርእስ ፋሽስት ኢሳይያስን ቁንጣሮ ዑሱባቱን ንምውጋድ፡ ዓቕምታትና ኣወሃሂድና መሪሕ ተራና ክንጸወት ይግባእ፡፡ ውድብና ሰደግኤ፡ ኣብ ክሊ ኤርትራዊ ሃገራዊ ግንባር ተጠርኒፉ፡ ካብኡ ዝጥለብ ከበርክት ከም ወትሩ ድሉው እዩ፡፡

ዜናን ባህልን ቤት-ጽሕፈት፡
ሰውራዊ ዲሞክራሲያዊ ግንባር ኤርትራ(ሰደግኤ)
ታሕሳስ 2018 ዓ.ም.